

2020:PRAN WAN LADAW LABAN (6) NA CHYUM LAIKA

PRAN WAN LADAW HTA LABAN 6

February 16, 2020

CHYUM MUNGGA DAW 1

Sirak 15:15-20

Ya hti na gaw Sirak a laika hta na rai nga ai.

Ngai sha e, Nang myit ra yang gaw, tara lam ni hpe hkan lang nna, Karai Kasang ra sharawng ai hpe, kangka ai hte hkan shatup lu na ndai. Karai Kasang gaw na a man e wan hte hka hpe tawn da sai: na a lata ladawn nna, nang grau ra ai mahtang hpe lata la u. Asak hkrung lam hte si htan lam hpe, masha a man e tawn da sai rai nna, shi lata la ai mahtang shi hpe jaw na ra ai. Madu a hpaji byeng-ya nachying sung la ai: shi mahkra dang chye ai hte yawng mayawng hpe mu mada nga lu ai. Karai Kasang gaw shi hpan da ai masha shagu hpe shi a myi hte mada yu nna, masha galaw ai amu mahkra hpe shi matsing da nga ai. Madu Karai Wa gaw masha kadai hpe mung shut hpyit mara galaw shangun ai n rai; tara tawt lai na matu mung, shi ahkang jaw wu ai n rai.

Karai Kasang a mungga rai nga ai.

CHYUM MUNGGA DAW II

1 Korinhtu 2 6-10

Ya hti na gaw Korinhtu masha ni hpang de San Pawlu shagun dat ai laika langai hta na rai nga ai.

Hpu nau ni e, mungkan hpaji hparat hte ngai n hkaw dan ai ngu timung, Hkristan nga sat nga sa ai lam hta kung hpan wa sai ni hpe, hpaji byeng-ya amyau mi hkaw tsun dan ga ai: ndai mungkan ga na hpaji byengya n rai; hten bya hkrum magang ra ai, ndai mungkan ga hpe up hkang ai du ni a hpaji byengya mung n re ai sha, Karai Kasang a hpaji byeng-ya nan rai nga ai. Dai gaw, Karai Kasang e makoi magap da nna, shi a sung la ai hpaji hparat rai nga ai.

Anhte kup tsup ai hku hpung shingkang lu la na matu, moi chyaloi nhkoi kaw nna Karai Kasang yaw shada ai lam rai nga ai. Ndai prat na up hkang ai du ni kadai mung, dai hpaji hparat hpe n chye ma ai; chye taw gaw, hpung shingkang arawng sadang mahkra a Madu magam hpe, shanhte Wudang hta n jen da na ma ai. Rai timung, Chyum Laika hta ka da nga ai hte maren, “Myi e n mu, na hte n na yu nna, masha a myit hta n hkawn n pru ai lam, Karai Kasang gaw shi hpe tsaw ra ai ni a matu lajang da nu ai,” nga nna tsun dan ga ai. Karai Kasang gaw Wenyi a lata hte ndai hpaji hparat hpe anhte kaw shapraw shadan da mi ai. Dai Wenyi mahtang Karai Kasang a sung htum ai du hkra yawng mayawng hte hpe sagawn yu nga ai.

Karai Kasang a mungga rai nga ai.

KABU GARA SHIGA

Mahte 5:20-22, 27-28, 33-34, 37

Ya hti na gaw Mahte a laika hta na Kabu Gara Shiga rai nga ai.

Yesu shi a sape ni hpe tsun mu ai gaw: Tara Sara ni hte Hparishe ni hta, nanhte grau dinghpring ai n rai myit yang gaw, sumsing lamu a mungdan hta nanhte kaja wa n shang lu na myit dai. Masha hpe hkum sat mu; sat kau ai wa gaw jeyang daw dan ai hkum na ra ai, nga nna anhte a ji wa ni hpe jaw da ai tara nanhte na yu manit dai. Ngai mahtang nanhte hpe tsun made ai gaw; tinang a kahpu kanau hpe n ju n dawng let masin pawt ai wa kadai rai timung, jeyang ai hkum lu na. Masha num hkum shaw et, nga nna tsun da ai ga hpe nanhte na yu manit dai. Ngai mahtang nanhte hpe tsun made ai gaw; kayut ai myit hte numsha hpe yu yu ai wa gaw, shi a myit hta, dai numsha hte num shaw ai amu galaw nu ai. Bai, masu let nang n dagam lu na ndai; nang ga sadi jaw da ai hte maren Madu kaw nang hkan shadik lu na ra ai, nga nna nanhte a nji nwa ni hpe jaw da ai tara lam hpe nanhte na yu manit dai. Ngai mahtang nanhte hpe tsun made ai gaw; dagam da ai ga hpa rai timung hkum tsun nga myit. Nanhte a ga gaw, rai yang gaw re ai, n rai yang gaw n re ai, ngu nna tsun mu; dai hta lai ai ga n lang hte gaw n kaja ai wa hte seng nga ai.

Madu a Kabu Gara Shiga rai nga ai.

Source : [sakhkrungmungga](#)